

nei, kia puta to taua ihu, i runga i nga hemanawatanga o te kimi i te ora tinana.

TE AO-HOU.

I te mea, kua uru taua te Maori kei roto i te Ao-hou, kaore hoki ona hokinga whakamuritanga, ka tika kia oho te hinengaro Maori, o te tangata whai-whakaaro, titiro whakamua, a ka hopohopo te ngakau mo to taua Maoritanga, ka pehea ra i enei ra haere ake nei. He tika tenei korero na, ki te kore taua e mataara, ka totohu to taua waka. Me pehea ra e mau ai?

E ki ana a C.B. (Te Aute College), kia mau ki a taua tikanga Maori. Ko nga haka waiata, patere nga mihi aroha a te Maori, te tangi me te hongiri. Mehemea kei te wareware i nga tamariki, kia whai-kaha nga matua ki te ako. A kua nei pea kua wareware ano nga matua kua kore i hongiri, kua kihi ke. Kua kore i mohio ki nga waiata maori, engari nga waiata Pakeha. Nga tamariki wahine kua kore i mohio ki ta te wahine-haka, engari te "Hula," te haka wahine a te Hawaiiana. E ngaringari tenei e whanaunga ana ki te Maori, he tohu hoki, he "parani." hei whakaatu ki te ao, he Maori tenei. He taonga i whakato ngia mai i roto ra ano i te Kopu o te whaea. Ka whanau te tamati ki te Ao-turoa, ka takaia atu ano hoki ki aua mea ano. ara ki te "Maoritanga." Ko te mahi ma te matua me te whaea he whaka-mahanahana tonu i aua ahuatanga.

"NOHO-TAHI, TU-TAHI, OMA-NGATAHI."

Nga Iwi nunui katoa o te ao, i mau ai tona ahuatanga, na te matauranga. Matauranga mo te tinana e toa ai, e ora ai hoki; mo te hinengaro e whanui ai, e matau ai; mo te wairua e tae tika ai ki te aroaro o te Atua. Enei e toru ka tahi ano ka kiia kua tangata. Ko te mahi ma taua ma te Iwi Maori he whai i te matauranga o te Pakeha, kia uhi ki runga i te tinana, i te hinengaro, i te Wairua, katahi ano ka tipu ora, rangatira hoki to taua "Maoritanga," katahi ano hoki, ka puta to taua ihu, i runga i ta taua tauwhainga ki te Pakeha.

He torutoru nei o tatau tangata kua puta i roto i te matauranga o te Pakeha, ai whai-koha katoa ratau ki te hanganga-houtanga i te Iwi Maori mo te Ao hou nei. Mehemea kaore ratau, kua rite ke taua ki nga Iwi Maori o era motu, e whakakurititia nei e te Pakeha.

Hei whakarite mo tenei kaupapa korero me tiki ake ko Ta Apirana Ngata. Tenei tangata i noho-tahi raua ko te Pakeha, i nga whare-wananga o te Pakeha, ki te rapu i te matauranga o te Pakeha. Ka mau te matauranga, ka tahi ano ka tu-tahi i te taha o te Pakeha, he matauranga ki te matauranga. Ka oma te Pakeha, ka oma ano hoki te Maori. Ka eke te Pakeha, ki ona turanga teitei, ka eke ano hoki te